



## FØROYA LØGMAÐUR

### Løgtingið

### Svar uppá

skrivligan fyrispurning nr. 67/2019 eftir tingskipanini § 52a til Bárð á Steig Nielsen, løgmann, frá Ingilín Didriksen Strøm, løgtingsmanni, um at samfelagið verður latið upp aftur

Fyrispurningurin er soljóðandi:

1. Er politiska avgerðin um at lata samfelagið upp aftur í komandi viku tikin við stodi í heilsufakligum tilmælum?
2. Aftlar lögmaður at koma við greiðari mannagongdum fyri, hvussu foreldur og námsfróðingar og lærarar skulu fyrihalda seg, nú bornini fara aftur á stovn og í skúla?

### Svar

#### Til 1:

Landsstýrið ráðførir seg dagliga við fakkfólk á ymsum okjum, eisini Epideminevndina, sum er ráðgevi í smittufakligum viðurskiftum.

At lata samfelagið upp í stigum er ein tilbúgvingarlig politisk raðfesting. Tað er politiski myndugleikin, sum eigur endaligu avgerðina, og hon verður tikin í tottum samstarvi við fakkfólk.

Grundreglan í fyrsta upplatingarstiginum var, at vit skuldu hava størst møguligan samfelagsligan ágóða fyri minst møguligan vøkstur í smittubreiðingini.

Áðrenn landsstýrið tók endaligu avgerðina um at lata samfelagið varisliga upp aftur, var ætlanin latin Epideminevndini til viðmerkingar. Epideminevndin hevði ikki viðmerkingar til, at vit í fyrstu atlogu lótu dagstovnar og barnaskúlarnar upp tann 20. apríl, men hon kundi ikki tilmæla ætlanini um, at ítróttarkappingar, undir skipaðum umstøðum, kundu byrja tann 9. mai.

#### Til 2:

Tá ið landsstýrið á tíðindafundi tann 8. apríl boðaði frá, at barnaskúlar og dagstovnar lótu upp aftur tann 20. apríl, var tað í samljóði hugsanina hjá Epideminevndini. Vit tóku eisini spurningin upp við Kommunufelagið og skúlaverkið, áðrenn avgerðin varð tikin. Vit vistu, at tað fór at reisa nakrar spurningarnar, og tí fingu skúlar og dagstovnar eina viku at fyrireika greiðar mannagongdir á stovnunum og at kunna foreldrini, hvussu tey skulu fyrihalda seg.

Tey, sum ynskja og hava møguleika til tað, eru framvegis vælkomn at hava bornini heima. Tvær orsokir eru til tað. Onnur er, at tað er lættari hjá dagstovnum og skúlum at byrja í smáum, nú gerandisdagurin er ódrvísi skipaður enn fyrr. Hin er, at summi foreldur stúra og vilja ikki hava bornini á dagstovn og í skúla, sum stóðan er nú. Og tað skulu tey hava løyvi til.

Barnaskúlar og dagstovnar hava nú havt opið í nakrar dagar, og sum heild hevur tað hiltast væl. Við tíðini verður lættari hjá skúlum og serliga dagstovnum at taka ímóti fleiri bornum.

FØROYA LØGMAÐUR

Samstundis sum avgerðin um at lata upp varð tikin, skipaði landsstýrið eina koronaráðgeving, sum skal ráðgeva um, hvussu virksemini av ymiskum slag kann skipast soleiðis, at smittuvandin verður sum minst.

Í Tinganesi, 24. apríl 2020



Bárður á Steig Nielsen  
løgmaður